

20 बहादुर बच्चों को मिले बाल पुरस्कार

राष्ट्रपति द्रौपदी मुर्मु ने असाधारण उपलब्धियों के लिए किया सम्मानित

नई दिल्ली, 26 दिसंबर. राष्ट्रपति द्रौपदी मुर्मु ने विभिन्न क्षेत्रों में 18 राज्यों के 20 साहसी बच्चों को उनकी असाधारण उपलब्धियों के लिए प्रधानमंत्री राष्ट्रीय बाल पुरस्कार से सम्मानित किया है।

राष्ट्रपति मुर्मु ने शुक्रवार को यहां विज्ञान भवन में एक समारोह में इन बच्चों के उनके असाधारण कार्यों के लिए प्रतिष्ठित राष्ट्रीय पुरस्कार प्रदान किये। राष्ट्रपति ने पुरस्कार पाने वाले बच्चों को बधाई देते हुए कहा कि पुरस्कार विजेता बच्चों ने अपने परिवारों, अपने समुदायों और पूरे देश को गौरवान्वित किया है। उन्होंने उम्मीद जताई कि सम्मान पाने वाले इन बच्चों से देश के अन्य सभी बच्चे प्रेरित होंगे। राष्ट्रपति ने कहा कि लगभग 320 वर्ष पूर्व,



सिख पंथ के दसवें गुरु और सभी भारतवासियों के लिए पूजनीय गुरु गोविन्द सिंह जी और उनके चारों बेटों ने सत्य और न्याय के पक्ष में युद्ध और संघर्ष करते हुए

बलिदान दिया था। इस दिन हम सब उनके दो सबसे छोटे साहिबजादों का स्मरण करते हैं जिनकी वीरता का सम्मान देश-विदेश में किया जाता है।

राष्ट्रपति मुर्मु ने कहा मुझे यह जानकर बहुत खुशी हुई है कि सभी पुरस्कार विजेता बच्चों ने अलग-अलग क्षेत्रों में असाधारण योगदान दिये हैं। वीरता, कला एवं संस्कृति, पर्यावरण, नवोचार, विज्ञान तथा तकनीकी, समाज-सेवा और खेल-कूद जैसे विभिन्न क्षेत्रों में आपकी असाधारण बाल-प्रतिभा का परिचय प्राप्त हुआ है। उन्होंने खुशी व्यक्त करते हुए कहा कि पुरस्कार पाने वाले बच्चों ने वीरता, कला एवं संस्कृति, पर्यावरण, नवोचार, विज्ञान एवं प्रौद्योगिकी, सामाजिक सेवा और खेल जैसे विभिन्न क्षेत्रों में अपनी असाधारण प्रतिभा का प्रदर्शन किया है। उनका कहना था कि सात वर्षीय वाका लक्ष्मी प्रिंगका जैसे प्रतिभाशाली बच्चों के कारण ही भारत विश्व पटल पर शतरंज की महाशक्ति माना जाता है। अजय राज और मोहम्मद सिदान पी. ने अपनी वीरता और सुझावों से दूसरों की जान बचाकर अत्यंत प्रशंसनीय काम किया है। इसी तरह से नौ वर्षीय बेटी व्योमा प्रिया और ग्यारह वर्षीय बहादुर बेटे कमलेश कुमार ने अपने साहस से दूसरों की जान बचाते हुए अपने प्राण गंवा दिए। राष्ट्रपति ने कहा कि यह गौरव की बात है कि दस वर्षीय श्रवण सिंह ने ऑपरेशन सिंदूर के दौरान युद्ध से जुड़े जोखिमों के बावजूद अपने घर के पास सीमा पर तैनात भारतीय सैनिकों को नियमित रूप से पानी, दूध और लस्सी पहुंचाई। वहीं, दिव्यांग बेटी शिवानी होसूरु उप्पारा ने आर्थिक और शारीरिक सीमाओं को पार करते हुए खेल जगत में असाधारण उपलब्धियां हासिल की हैं।

स्वदेशी हथियार प्रणाली पर सरकार का फोकस

भारतीय सेना व नौसेना-वायुसेना को बड़ी मजबूती



नई दिल्ली, 26 दिसंबर. रक्षा क्षेत्र में आत्मनिर्भर भारत की दिशा में एक और बड़ा कदम उठते हुए रक्षा मंत्रालय की सर्वोच्च खरीद संस्था रक्षा अधिग्रहण परिषद की बैठक में कई अहम स्वदेशी रक्षा परियोजनाओं को मंजूरी दिए जाने की संभावना है।

इस बैठक का मुख्य फोकस भारतीय सेना, नौसेना और वायुसेना की क्षमताओं को आधुनिक और तकनीकी रूप से मजबूत बनाना रहा। सूत्रों के

अनुसार, डीएसी की बैठक में दिल्ली एनसीआर क्षेत्र को हवाई खतरों से सुरक्षित रखने के लिए स्वदेशी एकीकृत वायु रक्षा हथियार प्रणाली, सेना की ड्रोन क्षमताओं में इजाफा, नौसेना के युद्धपोतों की सुरक्षा और वायुसेना के लिए आधुनिक मिसाइल प्रणालियों पर महत्वपूर्ण फैसले लिए गए हैं। सरकार का जोर रक्षा तैयारियों को मजबूत करने पर है।

लोडरिंग मुनिशन्स, पिनाका रॉकेट, एस्ट्रो मार्क-2 मिसाइल और टी-90 टैंकों के नवीनीकरण जैसे प्रस्तावों पर मुहर लगाने की संभावना जताई जा रही है। इन फैसलों से भारत की रक्षा क्षमता को नई मजबूती मिलने के साथ-साथ घरेलू रक्षा उद्योग को भी बड़ा प्रोत्साहन मिलने की उम्मीद है। रक्षा मंत्रालय की रक्षा अधिग्रहण परिषद (डीएसए) की बैठक में भारतीय सशस्त्र बलों के लिए कई रणनीतिक और स्वदेशी रक्षा परियोजनाओं को मंजूरी देने पर चर्चा हुई।

एक नजर में



सऊदी युद्धक विमानों ने यमन में किया हमला

एडन, यमन, 26 दिसंबर. सऊदी युद्धक विमानों ने शुक्रवार को यमन के दक्षिण-पूर्वी तेल-समृद्ध प्रांत हदरामौत में दक्षिणी ट्रांजिशनल काउंसिल (एसटीसी) से संबद्ध सैन्य ठिकानों पर हवाई हमले किए। एसटीसी हूटी विद्रोहियों के खिलाफ सऊदी गठबंधन का हिस्सा है। एक स्थानीय सुरक्षा अधिकारी ने नाम न छापने की शर्त पर शिन्हुआ को बताया कि कई हवाई हमलों ने एसटीसी से संबद्ध एलिट हदरमी सुरक्षा इकाइयों की स्थितियों को निशाना बनाया। उन्होंने कहा कि ये हमले सऊदी अरब द्वारा एसटीसी से हदरामौत से अपनी सेनाओं को वापस बुलाने की मांग के एक दिन बाद हुए। और इन हवाई हमलों को एक अभूतपूर्व घटनाक्रम बताया। अधिकारी के अनुसार, हमलों में कोई हताहत नहीं हुआ और सैन्य उपकरणों को कोई नुकसान नहीं पहुंचा।

नाइजीरिया ने आईएस पर हमलों की को पुष्टि

अबुजा, 26 दिसंबर. नाइजीरियाई सरकार ने इस बात की पुष्टि की कि अमेरिका सहित अंतरराष्ट्रीय सहयोगियों ने मिलकर अफ्रीकी देश के पश्चिमोत्तर हिस्से के आईएस के आतंकी ठिकानों पर हवाई हमले किये हैं। विदेश मंत्रालय के प्रवक्ता किमिबी एबिपेनाका ने कहा कि अफ्रीकी देश में आतंकवाद और हिंसक उग्रवाद को खत्म करने के लिए अमेरिका सहित अंतरराष्ट्रीय साझेदारों के साथ नाइजीरिया के सुरक्षा सहयोग का हिस्सा था।

शिनजियांग में सुरंग यातायात के लिए खुली

उरुमकी, 26 दिसंबर. विश्व की सबसे लंबी एक्सप्रेसवे सुरंग, 22.13 किलोमीटर लंबी तियानशान शंगली सुरंग, शुक्रवार को आधिकारिक तौर पर यातायात के लिए खोल दी गई। उत्तर-पश्चिम चीन के शिनजियांग उड़गुर स्वायत्त क्षेत्र में मध्य तियानशान पर्वतमाला को पार करते हुए, यह सुरंग उस पहाड़ी यात्रा को, जिसमें पहले कई घंटे लगते थे, अब मात्र 20 मिनट में पूरा कर देती है। इसी दिन उत्तरी और दक्षिणी शिनजियांग के शहरी समूहों को जोड़ने वाली सहायक सुरंग जी0711 उरुमकी-युली एक्सप्रेसवे भी चालू हो गई।

ईरान में पूर्व अफगान पुलिस कमांडर की हत्या

तेहरान, 26 दिसंबर. ईरान की राजधानी तेहरान में एक सशस्त्र हमले में एक पूर्व अफगान पुलिस कमांडर की हत्या कर दी गई। अर्ध-सरकारी समाचार एजेंसी मेहर ने गुरुवार को यह जानकारी दी। मेहर ने ईरान पुलिस के एक जानकार सूत्र के हवाले से बताया कि मृतक की पहचान इकरामुद्दीन सरी के रूप में हुई है, जो पूर्व अफगान सरकार के तहत उत्तरी अफगानिस्तान के उत्तरी प्रांत में पुलिस कमांडर थे।

विदेश मंत्रालय का बयान

वीजा अपॉइंटमेंट में दिक्कतों से नागरिकों को हो रही है परेशानी

एच-1बी वीजा नियमों पर भारत-अमेरिका में बातचीत

नई दिल्ली, 26 दिसंबर. भारत ने कहा है कि वह अमेरिका में एच-1बी वीजा के नियमों में बदलाव के कारण प्रभावित भारतीय नागरिकों की समस्याओं के समाधान के लिए अमेरिका के साथ से बातचीत कर रहा है।

विदेश मंत्रालय के प्रवक्ता रणधीर जायसवाल ने शुक्रवार को यहां साप्ताहिक ब्रीफिंग में सवालियों के जवाब में कहा कि सरकार को इस बारे में भारतीय नागरिकों से शिकायतें मिल रही हैं और सरकार को उनकी कठिनाइयों का पता है। उन्होंने कहा कि भारत इन परेशानियों को



कम करने के लिए अमेरिका के साथ गंभीरता से बात कर रहा है। प्रवक्ता ने कहा, भारत सरकार को कई भारतीय नागरिकों से इस बारे में लिखित जानकारी मिली है। ये लोग अपने वीजा अपॉइंटमेंट के पुनर्निर्धारण में समस्याओं का सामना कर रहे हैं। वीजा से जुड़े मुद्दे किसी भी देश के संप्रभु क्षेत्राधिकार में आते हैं। हमने इन मुद्दों और अपनी

चिंताओं को अमेरिका के पक्ष के समक्ष नई दिल्ली और वाशिंगटन डीसी, दोनों जगह उठाया है। कई लोग लंबे समय से फंसे हुए हैं, जिससे उनके परिवारों और उनके बच्चों की शिक्षा को लेकर काफी कठिनाइयाँ उत्पन्न हुई हैं। भारत सरकार अपने नागरिकों को होने वाली परेशानियों को कम से कम करने के लिए अमेरिका के पक्ष के साथ गंभीरता से बात कर रही है। अमेरिका के साथ व्यापार समझौते के बारे में पूछे गये सवाल पर उन्होंने कहा कि दोनों पक्ष उचित, संतुलित और परस्पर फायदेमंद व्यापार समझौते को लेकर निरंतर बातचीत कर रहे हैं।

उन्होंने जानकारी देते हुए बताया कि अमेरिका के व्यापार वार्ता प्रतिनिधि हाल ही में बातचीत के लिए यहां आये थे। यूरोपीय संघ के साथ मुक्त व्यापार समझौते पर उन्होंने कहा कि इस बारे में बात हो रही है। वार्ता का 14 वां दौर अक्टूबर में ब्रुसेल्स में हुआ था। इसके बाद यूरोपीय वार्ताकारों ने भारत का दौरा किया। उन्होंने कहा कि दोनों पक्ष बातचीत को आगे बढ़ाने की दिशा में काम कर रहे हैं।